

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 21-04-2026

సమయం : 1.20 గంటలు

ముఖ్యాంశాలు

1. నియోజకవర్గాల పునర్విభజన ద్వారా దక్షిణాది రాష్ట్రాలకు ఎటువంటి నష్టం ఉండదని స్పష్టం చేసిన ముఖ్యమంత్రి నారా చంద్రబాబు నాయుడు.
2. సింగపూర్ పర్యటనలో భాగంగా ఆ దేశ విదేశీ వ్యవహారాల శాఖ మంత్రితో సమావేశమైన రాష్ట్ర మంత్రుల బృందం.
3. రాష్ట్రంలో నిర్వహిస్తున్న జనగణనలో ప్రతిఒక్కరూ పాల్గొనాలని సూచించిన బీసీసీఐ మాజీ చీఫ్ సెలక్టర్ ఎం.ఎస్.కె ప్రసాద్.
4. రాష్ట్ర ఎన్నికల కమిషనర్ గా బాధ్యతలు స్వీకరించిన అనీల్ చంద్ర పునేతా.
5. ఈనెల 26వ తేదీ ఆదివారం ప్రసారం కానున్న ప్రధానమంత్రి నరేంద్రమోదీ “మన్ కీ బాత్” కార్యక్రమం.

=====

నియోజకవర్గాల పునర్విభజన ద్వారా దక్షిణాది రాష్ట్రాలకు ఎటువంటి నష్టం ఉండదని ముఖ్యమంత్రి నారా చంద్రబాబు నాయుడు తెలిపారు. తమిళనాడు ఎన్నికల ప్రచారంలో భాగంగా ఈరోజు చెన్నైలో కేంద్ర మంత్రి పీయూష్ గోయల్ తో ముఖ్యమంత్రి పాత్రికేయుల సమావేశాన్ని నిర్వహించారు. ఈ సందర్భంగా చంద్రబాబు నాయుడు మాట్లాడుతూ, ఆంధ్రప్రదేశ్ తమిళనాడు రాష్ట్రాల మధ్య అనేక ఏళ్లుగా సోదర బంధం ఉందని, ఘనమైన వారసత్వం, చారిత్రక సంపద కలిగిన రాష్ట్రం తమిళనాడు అని తెలిపారు. చెన్నై- బెంగుళూరు -అమరావతి లాంటి నగరాలను అనుసంధానించేలా హై స్పీడ్ రైలు కారిడార్ ను కేంద్ర ప్రభుత్వం ఆమోదించిందని తెలిపారు.

సింగపూర్ లో రాష్ట్ర మంత్రుల బృందం పర్యటన కొనసాగుతోంది. ఇందులో భాగంగా ఆ దేశ విదేశీ వ్యవహారాల శాఖ మంత్రి గన్ సియో హువాంగ్ తో రాష్ట్ర మంత్రులు ఈరోజు సమావేశమయ్యారు. సింగపూర్ లోని భారత రాయబారి సమక్షంలో జరిగిన సమావేశంలో మంత్రులు పి.నారాయణ, బీసీ జనార్దన్ రెడ్డి, వి.అనిత, కె.అచ్చెన్నాయుడు, వై.సత్య కుమార్ పాల్గొన్నారు. భారత్-- సింగపూర్ దేశాల మధ్య ఆర్థిక భాగస్వామ్యం, పరస్పర సహకారాన్ని మరింత బలోపేతం చేయడంపై చర్చించారు. అలాగే ద్వైపాక్షిక వాణిజ్యం, పెట్టుబడుల విస్తరణ, మౌలిక వసతులు, లాజిస్టిక్స్, పునరుత్పాదక శక్తి రంగాల్లో సహకారంపై సమావేశంలో చర్చ జరిగింది.

సింగపూర్లోని ఆధునిక పరిపాలన విధానాలు, నగరాభివృద్ధి నమూనాలు, సుస్థిర అభివృద్ధి అంశాలపై ఆ దేశ ప్రభుత్వం రాష్ట్ర మంత్రుల బృందానికి శిక్షణ ఇవ్వనుంది.

రాష్ట్ర వ్యాప్తంగా కొత్తగా 377 మంది వైద్యులు విధుల్లో చేరారని వీరిలో 61.53 శాతం మహిళా వైద్యులేనని వైద్య, ఆరోగ్యశాఖ మంత్రి వై.సత్యకుమార్ యాదవ్ తెలిపారు. ప్రాథమిక ఆరోగ్య కేంద్రాలు, బోధనాసుపత్రుల్లో వైద్యాధికారులు, సివిల్ అసిస్టెంట్ సర్జన్లుగా ఈ నియామకాలు జరిగాయని మంత్రి నిన్న ఒక ప్రకటనలో వెల్లడించారు. జిల్లాల వారీగా కృష్ణా, నంద్యాల, పల్నాడు, శ్రీకాకుళం జిల్లాల్లో గరిష్ఠంగా 16 మంది చొప్పున వైద్యులు చేరారని, బోధనాసుపత్రుల్లో కడప జిల్లాలో అత్యధికంగా 25 మంది సర్జన్లుగా బాధ్యతలు స్వీకరించారని చెప్పారు. కౌన్సెలింగ్ కు హాజరుకాని వారు, విధుల్లో చేరని వారు కలిపి 234 ఉద్యోగాలు ఖాళీగా ఉన్నాయని. ఈ పోస్టుల భర్తీకి త్వరలో మళ్లీ ఆన్లైన్ కౌన్సెలింగ్ నిర్వహించనున్నట్లు మంత్రి తెలిపారు.

రాష్ట్రంలో నిర్వహిస్తున్న జనగణనలో ప్రతి ఒక్కరూ పాల్గొనాలని బీసీసీఐ మాజీ చీఫ్ సెలక్టర్ ఎం.ఎస్.కె ప్రసాద్ తెలిపారు. జనగణన 2027 ప్రక్రియలో భాగంగా స్వీయ గణన గురించి ప్రజలకు అవగాహన కల్పిస్తూ ఒక వీడియో సందేశం విడుదల చేశారు. ఖచ్చితమైన, సమగ్రమైన జాతీయ గణాంకాల సమాచారాన్ని రూపొందించడంలో స్వీయ గణన ప్రక్రియ సహాయపడుతుందని చెప్పారు. జనగణనలో యువత, ప్రజలు పాల్గొని, తమ వివరాలను ఆన్లైన్లో నమోదు చేసుకోవాలని ఎం.ఎస్.కె ప్రసాద్ కోరుతూ,

వాయిస్ ..30.. సెకన్లు

ఇంజనీరింగ్, ఫార్మసి, వ్యవసాయ విద్య కోర్సులలో రెండవ సంవత్సరంలోకి నేరుగా ప్రవేశం పొందడానికి డిప్లొమా, బీ.ఎస్సీ గ్రాడ్యుయేట్ల కోసం నిర్వహించే ఆంధ్రప్రదేశ్ ఇంజనీరింగ్ ఉమ్మడి ప్రవేశ పరీక్ష AP ECET-2026 పరీక్షల నిర్వహణకు అన్ని ఏర్పాట్లు పూర్తి చేశామని జవహర్ లాల్ నెహ్రూ సాంకేతిక విశ్వవిద్యాలయం అనంతపురం - JNTUA ఉపకులపతి సుదర్శన రావు తెలిపారు. అనంతపురంలో ఈ రోజు అయన పాత్రికేయులతో మాట్లాడుతూ, ఈనెల 23వ తేదీన AP ECET పరీక్షలు నిర్వహిస్తున్నామని అన్నారు. ఇందుకు సంబంధించి రాష్ట్ర వ్యాప్తంగా 94 పరీక్ష కేంద్రాలు, హైదరాబాద్ లో ఒక కేంద్రం కలిపి మొత్తం 95 పరీక్ష కేంద్రాలను ఏర్పాటు చేశామని తెలుపుతూ,

వాయిస్..25.. సెకన్లు

థాయ్‌లాండ్‌లో జరిగిన 'వరల్డ్ మాస్టర్స్ స్పోర్ట్స్ ఛాంపియన్‌షిప్-2026'లో 200 మీటర్ల స్ప్రింట్ విభాగంలో చీరాల వన్ టాన్ సిఐ సుబ్బారావు స్వర్ణ పతకం సాధించారు. ఈ సందర్భంగా హోం శాఖ మంత్రి వి.అనిత సామాజిక మాధ్యమం ఎక్స్ వేదికగా ఆయనను అభినందించారు. పోలీస్ విధులను నిర్వహిస్తూనే, క్రీడల పట్ల అంకితభావం కలిగి ఉండడం ప్రశంసనీయమని అన్నారు. అంతర్జాతీయ స్థాయిలో పతకం సాధించి రాష్ట్రానికి, పోలీస్ శాఖకు గొప్ప పేరు తెచ్చారని, ఈ విజయం ఎందరో పోలీస్ సిబ్బందికి, యువ క్రీడాకారులకు గొప్ప

సూర్తినిస్తుందని పేర్కొన్నారు.

రాష్ట్ర ఎన్నికల కమిషనర్ గా అనీల్ చంద్ర పునేరా ఈరోజు బాధ్యతలు స్వీకరించారు. పోలీసుల గౌరవ వందనం అనంతరం విజయవాడలోని రాష్ట్ర ఎన్నికల కమిషన్ కార్యాలయంలో అనీల్ చంద్ర పునేరా రాష్ట్ర ఎన్నికల కమిషనర్ గా బాధ్యతలు చేపట్టారు. అనీల్ చంద్ర పునేరా 1984 బ్యాచ్ కు చెందిన ఐఎఎస్ అధికారి. ఆయన గతంలో రాష్ట్ర ప్రభుత్వ ప్రధాన కార్యదర్శిగా పనిచేశారు. రాష్ట్ర ఎన్నికల కమిషనర్ గా పనిచేసిన నీలంసాన్ని పదవీ కాలం గత నెల 31తో ముగియడంతో రాష్ట్ర విజిలెన్స్ కమిషనర్ గా పనిచేస్తున్న అనీల్ చంద్ర పునేరా ఎన్నికల కమిషనర్ గా రాష్ట్ర ప్రభుత్వం నియమించింది.

రహదారి ప్రమాదాలను నివారించడానికి, ప్రయాణికులలో అవగాహన కల్పించడానికి నిర్వహిస్తున్న రోడ్డు భద్రత - బస్సు యాత్రను తిరుపతి జిల్లా కలెక్టర్ వెంకటేశ్వర్, ఎస్పీ సుబ్బారాయుడు ఈరోజు ప్రారంభించారు. ఈ సందర్భంగా ఎస్పీ మాట్లాడుతూ, ఈ యాత్ర ద్వారా ప్రమాదాలు ఎక్కువగా జరిగే ప్రాంతాలు - బ్లాక్ స్పాట్స్ గుర్తించి తగిన చర్యలు తీసుకుంటామని చెప్పారు. వాహనదారులకు అవగాహన కల్పించడం వల్ల ప్రమాదాలు తగ్గే అవకాశం ఉంటుందని ఎస్పీ సుబ్బారాయుడు పేర్కొంటూ,

వాయిస్..30.. సెకన్లు

ప్రధానమంత్రి నరేంద్రమోదీ తన మనసులోని భావాలను ఆకాశవాణి ద్వారా దేశ ప్రజలతో పంచుకునే “మన్ కీ బాత్” మనసులోని మాట కార్యక్రమం 133 వ సంచిక ఈనెల 26వ తేదీ ఆదివారం ప్రసారమవుతుంది. “మన్ కీ బాత్” కార్యక్రమానికి ప్రజలు తమ సూచనలు అందించాలని ప్రధానమంత్రి కోరారు. ప్రజలు తమ స్వర సందేశాలను 1800 11 7800 టోల్ ఫ్రీ నెంబర్ కు, మై జి.ఓ.వి డాట్ ఇన్ వెబ్ సైట్ కు, నరేంద్రమోదీ యాప్ కు ఈ నెల 24వ తేదీ వరకు పంపవచ్చు.

అమరావతిలోని రాష్ట్ర సచివాలయంలో 18వ సివిల్ సర్వీసెస్ దినోత్సవ వేడుకలను ఈ రోజు నిర్వహించారు. రాష్ట్ర ప్రభుత్వ ప్రధాన కార్యదర్శి జి.సాయి ప్రసాద్ ముఖ్య అతిథిగా పాల్గొన్నారు. వికసిత భారత్, స్వర్ణాంధ్ర 2047 లక్ష్య సాధనలో భాగంగా దేశ సమగ్రత, స్వేచ్ఛను కాపాడుతానని, ప్రభుత్వం అమలు చేస్తున్న అభివృద్ధి సంక్షేమ పథకాల ఫలాలు చిట్ట చివరి వ్యక్తి వరకూ సక్రమంగా అందేలా పారదర్శకంగా, నిష్పక్షపాతంగా పని చేస్తానని అధికారులతో ఈ సందర్భంగా ప్రతిజ్ఞ చేయించారు.

=====